

पुष्कर पशु मेला दीपावली के पश्चात ही शुरू होने के प्रयास: मेले का समापन कार्तिक पूर्णिमा को

मेले में होंगे इस बार अनूठे कार्यक्रम: विभिन्न प्रान्तों के कलाकार लेंगे भाग – जिला कलक्टर मेले में सुरक्षा के व्यापक इंतजामत होंगे– पुलिस अधीक्षक

अजमेर 28 सितम्बर। अन्तर्राष्ट्रीय स्तर पर प्रसिद्ध पुष्कर मेले का प्रारम्भिक चरण पशु मेला पुष्कर इस वर्ष दीपावली के तत्काल पश्चात कार्तिक प्रथमा 12 नवम्बर से प्रारम्भ होने की संभावना है जो कार्तिक पूर्णिमा 25 नवम्बर को सम्पन्न होगा। मेले में इस बार पर्यटकों, पशुपालकों, श्रद्धालुओं के मनोरंजन के लिए इस बार अनूठे कार्यक्रम आयोजित होंगे जिसमें देश के विभिन्न प्रान्तों के कलाकार अपनी कला का प्रदर्शन करेंगे। वहीं विभिन्न विभाग अपने विकास कार्यों को प्रदर्शनी के माध्यम से प्रस्तुत करेगा।

जिला कलक्टर डॉ. आरूषी मलिक की अध्यक्षता में आज प्रातः कलेक्ट्रेट के समिति कक्ष में आयोजित पुष्कर मेला सलाहाकार समिति की बैठक में उन्होंने बताया कि राज्य सरकार अजमेर जिला प्रशासन के सुझाव को गम्भीरता से ले रही है और पुष्कर पशु मेला कार्तिक एकम से ही प्रारम्भ करने की स्वीकृति देने की संभावना है। मेले में भाग लेने के लिए पशु और पशु पालक दीपावली से पूर्व ही पुष्कर मेला मैदान में पहुंच जाते हैं जिनके लिए सम्पूर्ण व्यवस्थाएं कराना जरूरी हो जाता है। निर्धारित कार्यक्रम के अनुसार पुष्कर मेला 19 से 27 नवम्बर तक आयोजित होना है।

जिला कलक्टर ने कहा कि मेले के दौरान जहां पवित्र पुष्कर सरोवर के घाटों पर भी मर्यादा अनुरूप कार्यक्रम आयोजित होंगे वहीं मेला मैदान एवं रेतीले धोरों में भी कलाकार अपनी कला का प्रदर्शन करेंगे।

उन्होंने सभी विभागों को जिन्हें कार्यों का आंवटन किया गया है अपनी कार्य योजना के अनुरूप कार्य कराकर सोमवार को आयोजित होने वाली साप्ताहिक रिपोर्ट में इसकी प्रगति बताने के निर्देश दिए हैं। उन्होंने मेले के दौरान 24 घण्टे सफाई व्यवस्था के लिए 300 सफाई कर्मचारियों को लगाने के भी निर्देश देते हुए इन्हें नगर परिषद ब्यावर व किशनगढ़, नगर पालिका केकड़ी आदि से मंगवाने हेतु उप निदेशक स्वायत्त शासन विभाग को निर्देश दिए।

पुलिस अधीक्षक श्री विकास कुमार ने बताया कि पुष्कर मेले में सुरक्षा के व्यापक इंतजाम किए जाएंगे। सरोवर व मेला क्षेत्र में यात्रियों, पशु पालकों की सुविधा हेतु पुलिस व प्रशासन के कैम्प लगाए जाएंगे। उन्होंने पूर्व के मेलों में होने वाली व्यवस्था के बारे में भी जानकारी ली तथा कहा कि पुष्कर में विभिन्न मार्गों से आने वाले स्थानों पर पार्किंग होना जरूरी है। जिनमें सीसीटीवी भी होंगे।

पुष्कर के विधायक श्री सुरेश सिंह रावत ने पुष्कर में प्रवेश करने वाली सड़कों के तत्काल नवीनीकरण पर जोर देते हुए नौखण्डी बालाजी मन्दिर से पुराने मारवड़ बस स्टैण्ड की सड़क के पुर्ननिर्माण तथा आवश्यक स्थानों पर सीमेन्टेड सड़क एवं इसी प्रकार बह्मा मन्दिर से मेला मैदान की ओर की सड़क के बनाने तथा कार्य तत्काल शुरू करने को कहा। पुष्कर नगर में नाली व सड़कों की मरम्मत, सफाई व्यवस्था, घाटी की लाइट व्यवस्था के संबंध में भी सुझाव दिए।

पुष्कर नगर पालिका अध्यक्ष श्री कमल पाठक ने बताया कि पुष्कर मेले में विभिन्न कार्य कराने हेतु कार्य योजना तैयार की गई है और इनकी निविदाएं आमंत्रित की गई है। सभी कार्य समयबद्ध तरीके से पूरा होगा।

पशुपालन विभाग के संयुक्त निदेशक डॉ. विरेन्द्र गांधी ने मेले के आयोजन हेतु नौ उप समितियों के प्रस्ताव रखे जिन्हें मंजूर किया गया। डॉ. गांधी के अनुसार पुष्कर पशु मेला 19 से 27 नवम्बर तक आयोजित होगा। पशु चौकियों की स्थापना 17 नवम्बर को होगी। झण्डारोहण 19 को, सफेद चिठी 21 को व रवन्ना 22 नवम्बर से शुरू होगा। विकास एवं पशु प्रदर्शनी, सांस्कृतिक कार्यक्रम एवं पशु प्रतियोगिताएं 22 से 24 नवम्बर तक होगी। मेले का समापन समारोह 25 नवम्बर को आयोजित होगा।

पुष्कर मेला मजिस्ट्रेट एवं उपखण्ड अधिकारी श्री हीरालाल मीणा ने मेले के दौरान किए जाने वाले प्रशासन प्रबंधों के बारे में विस्तार से जानकारी दी।

बैठक में अतिरिक्त कलक्टर श्री किशोर कुमार, अतिरिक्त पुलिस अधीक्षक श्री सतीश कुमार, उप निदेशक स्वायत्त शासन सीमा शर्मा, जिला रसद अधिकारी श्री सुरेश सिंधी, मुख्य चिकित्सा एवं स्वास्थ्य अधिकारी डॉ. लक्ष्मण हरचन्दानी, विद्युत व जलदाय विभाग के अधीक्षण एवं सार्वजनिक निर्माण विभाग के अधीशाषी अभियंता ने भी विभिन्न सुझाव दिए।